

३. वाक्य

राम पढ़ता है ।

हरि घोड़े पर बैठकर आ रहा है ।

आज बाजार बन्द है ।



इन शब्द-समूहों को देखने से पता चलता है कि प्रत्येक शब्द-समूह में कोई-न-कोई बात कही गयी है । वह बात पूरी तरह समझ में भी आ जाती है । इस प्रकार के शब्द-समूह को वाक्य कहते हैं ।

किसी वाक्य के दो मुख्य अंग होते हैं — उद्देश्य और विधेय । जिसके विषय में कुछ कहा जाता है, उसे 'उद्देश्य' कहते हैं । उपर्युक्त वाक्यों में 'राम', 'हरि', 'बाजार' उद्देश्य हैं । उद्देश्य के बारे में जो कुछ भी कहा जाय उसे 'विधेय' कहते हैं । उपर्युक्त वाक्यों में 'पढ़ता है', 'घोड़े पर बैठकर आ रहा है', 'आज बन्द है' विधेय हैं ।

वाक्य के अंग :

किसी भी वाक्य में एक कर्त्ता अवश्य होता है । कुछ शब्द कभी-कभी कर्त्ता को विस्तार प्रदान करते हैं; जैसे— काले घोड़े, खरीदनेवाले लड़के । कर्त्ता और उसके विस्तार को 'उद्देश्य' कहते हैं ।

किसी भी वाक्य में क्रिया अवश्य होती है । कुछ शब्द कभी-कभी क्रिया को विस्तार देते हैं; जैसे — धीरे-धीरे चलना है, तेज बोलती है ।

वाक्य में कर्त्ता और क्रिया के अलावा 'कर्म' और 'पूरक' तथा कर्म के विस्तार और पूरक के विस्तार भी हो सकते हैं ।

क्रिया और उसके विस्तार, कर्म और पूरक एवं उनके विस्तार को 'विधेय' कहते हैं ।

- किसी भी वाक्य में उद्देश्य की रचना संज्ञा, सर्वनाम, विशेषण और क्रिया से बनी संज्ञा के रूप में होती है; जैसे —

- कुत्ता खाता है । संज्ञा
- तुम आते हो । मैं लाया । सर्वनाम
- अमीरों ने दान दिया । विशेषण संज्ञावत्
- टहलना अच्छा है । क्रिया से बनी संज्ञा

- किसी भी वाक्य में विधेय की रचना निम्न प्रकार से होती है —

- कुत्ता खाता है । क्रिया से
- कुत्ता रोटी खाता है । कर्म और क्रिया से
- कुत्ता छोटी रोटी खाता है । कर्म, उसके विस्तार और क्रिया से
- राम बड़ा कमजोर है । पूरक और क्रिया से
- वह तेज दौड़ता है । क्रिया के विस्तार और क्रिया से

वाक्य के भेद :

रचना की दृष्टि से वाक्य के तीन प्रकार हैं — सरल वाक्य, मिश्र वाक्य और संयुक्त वाक्य ।

१. सरल-वाक्य

जिस वाक्य में एक उद्देश्य और एक विधेय होता है, उसे सरल-वाक्य कहते हैं; जैसे —

- राम लिखता है ।
- बिजली चमकती है ।
- हरि ने देखा ।

२. मिश्र-वाक्य

जिस वाक्य में एक सरल वाक्य के साथ उसके अधीन कोई दूसरा उपवाक्य हो, उसे मिश्र-वाक्य कहते हैं; जैसे —

राम कहता है कि मैं आज कोरापुट जाऊँगा ।

कौन नहीं जानता कि हमारी संस्कृति सत्य पर आधारित है ।

जो सोता है, वह खोता है ।

३. संयुक्त-वाक्य

जिस वाक्य में दो या दो से अधिक सरल-वाक्यों अथवा मिश्र वाक्यों का मेल होता है, उसे संयुक्त-वाक्य कहते हैं; जैसे —

मैं आगे बढ़ गया और वह पीछे रह गया । (दो सरल वाक्य)

आप आये और बहार आयी । (दो सरल वाक्य)

मैं कोलकाता गया था और वहाँ से पुस्तक लाया था । (दो सरल वाक्य)

अर्थ की दृष्टि से वाक्य के प्रकार :

अर्थ की दृष्टि से वाक्य के आठ प्रकार होते हैं— विधानात्मक, निषेधात्मक, प्रश्नवाचक, आज्ञार्थक, सन्देहात्मक, इच्छात्मक, विस्मयार्थबोधक और संकेतवाचक ।

१. विधानात्मक (विधिवाचक) — जिससे किसी कार्य के होने की सूचना मिले, उसे विधानात्मक वाक्य कहते हैं; जैसे —

बच्चे खेल रहे हैं । आकाश में बादल घुमड रहे हैं ।

हमने खाना खाया । वे गये ।

२. निषेधात्मक (निषेधवाचक) — जिससे किसी कार्य के न होने का बोध हो, उसे निषेधात्मक वाक्य कहते हैं; जैसे —

लड़का नहीं पढ़ता था । आकाश में बादल नहीं है ।

राम न आए । वे नहीं गये । तुम मत जाओ ।

३. प्रश्नवाचक — जिससे किसी प्रकार के प्रश्न किये जाने का बोध हो, उसे प्रश्नवाचक वाक्य कहते हैं; जैसे —

तुम्हारा नाम क्या है ? राम कहाँ जा रहा है ?

तुमने क्या खाया ? वे कहाँ चले गये ?

४. आज्ञार्थक (आज्ञावाचक) — जिससे किसी तरह की आज्ञा, आदेश, प्रार्थना या उपदेश आदि का बोध हो, उसे आज्ञार्थक वाक्य कहते हैं; जैसे —

तुम जाओ । मुझ पर कृपा करो । अच्छी तरह पढ़ाई करो ।

कृपया आप चले जाइए । तुम्हें यह काम करना चाहिए ।

५. सन्देहात्मक (सन्देहवाचक) — जिससे किसी बात की संभावना, शंका, सन्देह आदि का बोध हो, उसे सन्देहात्मक वाक्य कहते हैं; जैसे—

वह मालकानगिरि पहुँच गया होगा ।

आज वर्षा हुई होगी । क्या तुम सचमुच ही गये थे ?

शायद कार्य नहीं हुआ । राम आया होगा ।

६. इच्छात्मक (इच्छावाचक) — जिससे किसी प्रकार की इच्छा, कामना, शुभकामना, आशीर्वाद आदि का बोध हो; उसे इच्छात्मक वाक्य कहते हैं; जैसे —

दीर्घायु होओ । भगवान तुम्हारा कल्याण करें ।

भारतमाता की जय हो । खूब फूलो फलो ।

७. विस्मयादिबोधक (विस्मयवाचक) – जिससे विस्मय, हर्ष, शोक आदि का भाव प्रकट हो, उसे विस्मयार्थबोधक वाक्य कहते हैं; जैसे —
 हाय राम ! तुम मुझे छोड़कर कहाँ जा रहे हो !
 अहा ! आज बादल रिमझिम बरस रहे हैं !
 यह बगीचा कितना सुन्दर है !
 अरे ! वह आया है !
 हैं ! तुम फेल हो गये !
८. संकेतवाचक – जिससे संकेत या शर्त का बोध हो, उसे संकेतवाचक वाक्य कहते हैं; जैसे —
 पानी बरसता तो पौधे न सूखते ।
 तुम खाओ तो मैं जाऊँ ।
 वह आएगा तो मैं जाऊँगा ।

अभ्यास - १५

१. निम्नलिखित उद्देश्यों के साथ विधेय जोड़कर वाक्यों को पूरा कीजिए —
 क - कुत्ते
 ख - टहलना
 ग - मेरी माताजी ने
२. निम्नलिखित विधेयों के पहले उद्देश्य जोड़कर वाक्यों को पूरा कीजिए —
 क - बड़ों का आदर करते हैं ।
 ख - गरम-गरम चाय पीनी चाहिए ।
 ग - बहुत से सुन्दर-सुन्दर मन्दिरों के लिए प्रसिद्ध है ।

३. सरल वाक्य किसे कहते हैं ? उदाहरण देकर समझाइए ।
४. मिश्र वाक्य किसे कहते हैं ? उदाहरण देकर समझाइए ।
५. संयुक्त वाक्य किसे कहते हैं ? उदाहरण देकर समझाइए ।
६. अर्थ की दृष्टि से वाक्य के कितने प्रकार होते हैं ? उनके नाम लिखिए और प्रत्येक का उदाहरण दीजिए ।
७. निम्नलिखित वाक्य किस प्रकार के हैं, पहचानिए और उनके नाम लिखिए —
 - क - अहा ! दृश्य कितना सुन्दर है !
 - ख - शायद वह कल आया होगा ।
 - ग - चलो, घूमने चलें ।
 - घ - तुम स्कूल जाओ ।
 - ङ - हमें मन लगाकर पढ़ना चाहिए ।
 - च - क्या तुमने खाना खाया ?
 - छ - जाओ, बाजार से सब्जी लाओ ।
८. निर्देशानुसार निम्नलिखित वाक्यों को बदलिए —

क - हमने खाना खाया ।	(निषेधात्मक वाक्य में)
ख - राम रोज पढ़ता है ।	(प्रश्नात्मक वाक्य में)
ग - वे गये ।	(विस्मयार्थबोधक वाक्य में)
घ - सबको जाना चाहिए ।	(निषेधात्मक वाक्य में)
ङ - वह अच्छा आदमी नहीं है ।	(विधानात्मक वाक्य में)
च - अरे ! वह आया है !	(प्रश्नात्मक वाक्य में)